
Shri Krishnakritam 4 Shiva Stotram

श्रीकृष्णकृतं ४ शिवस्तोत्रम्

Document Information

Text title : Shri Krishnakritam 4 Shiva Stotram

File name : kRRiShNakRRitaM4shivastotram.itx

Category : shiva, mahAbhArata, stotra

Location : doc_shiva

Proofread by : PSA Easwaran

Description/comments : mahAbhArata | anuparva | adhyAya 15/30-45||

Latest update : November 15, 2025

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

November 15, 2025

sanskritdocuments.org

श्रीकृष्णकृतं ४ शिवस्तोत्रम्



नमोऽस्तु ते शाश्वत सर्वयोने ब्रह्माधिपं त्वामृषयो वदन्ति ।
तपश्च सत्त्वं च रजस्तमश्च त्वामेव सत्यं च वदन्ति सन्तः ॥ ३० ॥
त्वं वै ब्रह्मा च रुद्रश्च वरुणोऽग्निर्मनुर्भवः ।
धाता त्वष्टा विधाता च त्वं प्रभुः सर्वतोमुखः ॥ ३१ ॥
त्वत्तो जातानि भूतानि स्थावराणि चराणि च ।
त्वमादिः सर्वभूतानां संहारश्च त्वमेव हि ॥ ३२ ॥
ये चेन्द्रियार्थाश्च मनश्च कृत्स्नं ये वायवः सप्त तथैव चाग्निः ।
ये वा दिविस्था देवताश्चापि पुंसां तस्मात्परं त्वामृषयो वदन्ति ॥ ३३ ॥
वेदा यज्ञाश्च सोमश्च दक्षिणा पावको हविः ।
यज्ञोपगं च यत्किञ्चिद्भगवांस्तदसंशयम् ॥ ३४ ॥
इष्टं दत्तमधीतं च व्रतानि नियमाश्च ये ।
हीः कीर्तिः श्रीर्द्युतिस्तुष्टिः सिद्धिश्चैव त्वदर्पणा ॥ ३५ ॥
कामः क्रोधो भयं लोभो मदः स्तम्भोऽथ मत्सरः ।
आधयो व्याधयश्चैव भगवंस्तनयास्तव ॥ ३६ ॥
कृतिर्विकारः प्रलयः प्रधानं प्रभवोऽव्ययः ।
मनसः परमा योनिः स्वभावश्चापि शाश्वतः ॥ ३७ ॥
अव्यक्तः पावन विभो सहस्रांशो हिरण्मयः ॥ ३७ ॥
आदिर्गुणानां सर्वेषां भवान्चै जीवनाश्रयः ।
महानात्मा मतिर्ब्रह्मा विश्वः शम्भुः स्वयम्भुवः ॥ ३८ ॥
बुद्धिः प्रज्ञोपलब्धिश्च संवित्त्व्यातिर्धृतिः स्मृतिः ।
पर्यायवाचकैः शब्दैर्महानात्मा विभाव्यसे ॥ ३९ ॥
त्वां बुद्ध्या ब्राह्मणो विद्वान्न प्रमोहं निगच्छति ।

हृदयं सर्वभूतानां क्षेत्रज्ञस्त्वमृषिष्टुतः ॥ ४० ॥

सर्वतःपाणिपादस्त्वं सर्वतोऽक्षिशिरोमुखः ।

सर्वतःश्रुतिमाल्लोके सर्वमावृत्य तिष्ठसि ॥ ४१ ॥

फलं त्वमसि तिग्मांशो निमेषादिषु कर्मसु ।

त्वं वै प्रभार्चिः पुरुषः सर्वस्य हृदि संस्थितः ।

अणिमा लघिमा प्राप्तिरीशानो ज्योतिरव्ययः ॥ ४२ ॥

त्वयि बुद्धिर्मतिर्लोकाः प्रपन्नाः संश्रिताश्च ये ।

ध्यानिनो नित्ययोगाश्च सत्यसन्धा जितेन्द्रियाः ॥ ४३ ॥

यस्त्वां ध्रुवं वेदयते गुहाशयं प्रभुं पुराणं पुरुषं विश्वरूपम् ।

हिरण्मयं बुद्धिमतां परां गतिं स बुद्धिमान्बुद्धिमतीत्य तिष्ठति ॥ ४४ ॥

विदित्वा सप्त सूक्ष्माणि षडङ्गं त्वां च मूर्तिः ।

प्रधानविधियोगस्थस्त्वामेव विशते बुधः ॥ ४५ ॥

इति महाभारते अनुशासनपर्वणि १५ अध्यायान्तर्गतं

श्रीकृष्णकृतं शिवस्तोत्रं सम्पूर्णम् ।

महाभारत । अनुपर्व । अध्याय १५/३०-४५ ॥

mahAbhArata . anuparva . adhyAya 15/30-45..

Proofread by PSA Easwaran

——
Shri Krishnakritam 4 Shiva Stotram

pdf was typeset on November 15, 2025

——
Please send corrections to sanskrit@cheerful.com

